

عَلَيْهِ السَّلَامُ

درسِ حدیث

بِسْمِ اللَّهِ الرَّحْمَنِ الرَّحِيمِ

حضرت اقدس پیر و مرشد مولانا سید حامد میاں صاحبؒ کے مجلسِ ذکر کے بعد درسِ حدیث کا سلسلہ وار بیان ”خانقاہِ حامدیہ چشتیہ“ رانیونڈ روڈ لاہور کے زیرِ انتظام ماہنامہ ”انوارِ مدینہ“ کے ذریعہ ہر ماہ حضرت اقدسؒ کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدسؒ کے اس فیض کو تا قیامت جاری و مقبول فرمائے، آمین۔

### خود کو ”افضل“، دوسروں کو ”حقیر“ سمجھنے کا وبال

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ  
وَاصْحَابِهِ أَجْمَعِينَ أَمَّا بَعْدُ !

جناب آقائے نامدار ﷺ نے ایک مرتبہ پچھلی اُمتوں میں سے دو آدمیوں کا واقعہ نقل فرمایا کہ بنی اسرائیل میں دو آدمی تھے جنہیں ایک دوسرے سے بہت تعلق اور محبت تھی ان میں سے ایک تو مُجْتَهِدٌ فِي الْعِبَادَةِ یعنی عبادت میں بڑی کوشش کرتا تھا اور دوسرے کے بارے میں فرمایا کہ وہ گنہگار تھا یہ شخص جو عبادت گزار تھا اُس دوسرے کو جو برائی کرتا تھا ہمیشہ نصیحت کرتا کہ اَفْصِرْ عَمَّا أَنْتَ فِيهِ یعنی جو کچھ تو کرتا ہے اُس میں کمی کر دے، برائیوں کو ترک کر دے مگر وہ گنہگار ایسا تھا کہ گناہ چھوڑنے کی کوشش کرتا تھا مگر گناہ چھوٹتا نہیں تھا، وہ برائی کو برائی سمجھتا تھا خود کو خطا کار اور برا خیال کرتا تھا اپنے گناہوں پر اُسے ناز اور فخر ہرگز نہ تھا، وہ اپنی غلطیوں اور خطا کاروں کے باعث رنجیدہ خاطر رہتا تھا جب وہ اسے نصیحت کرتا تو یہ جواب میں کہتا کہ خَلَيْتِي وَرَبِّي مجھ کو میرے رب پر چھوڑ دو یعنی یہ گناہ مجھ سے چھوٹتا نہیں میرا معاملہ میرے خدا کے سپرد کر دو اور مجھے اس طرح نہ ٹوکو۔

ایک مرتبہ ایسا ہوا کہ یہ نیکیاں کرنے والا اس کے ہاں گیا تو دیکھا کہ وہ ایک گناہ میں مبتلا ہے وہ گناہ بھی ایسا تھا کہ عبادت کرنے والے کو بہت بڑا نظر آیا چنانچہ اس نے پھر نصیحت کی اَفْصِرْ عَمَّا أَنْتَ فِيهِ جو کچھ کرتا ہے اس میں کمی کر، اُس نے پھر وہی جواب دیا کہ خَلَيْتِي وَرَبِّي اور کہا کہ اَبْعَثْتَ عَلَيَّ رَفِيبًا یعنی کیا تو مجھ پر نگران مقرر کیا گیا ہے، اس پر اُس عبادت گزار کو بہت غصہ آیا اور کہنے لگا وَاللَّهِ لَا يَغْفِرُ اللَّهُ

لَكَ اَبَدًا وَلَا يُدْخِلُكَ الْجَنَّةَ یعنی اللہ کی قسم اللہ تجھے ہرگز نہیں بخشے گا اور تجھے ہرگز جنت میں داخل نہیں کرے گا۔

اس کے بعد اللہ تعالیٰ نے ان دونوں کے پاس فرشتہ بھیج دیا اور ان دونوں کی روح قبض کر لی اور پھر دونوں کو اپنی بارگاہ میں جمع کیا اور گنہگار سے حق تعالیٰ نے فرمایا اَدْخِلِ الْجَنَّةَ بِرَحْمَتِي کہ جا میری رحمت سے جنت میں داخل ہو جا اور دوسرے سے فرمایا اَنْتَسْتَطِيعُ اَنْ تَحْظَرَ عَلَيَّ عَبْدِي رَحْمَتِي یعنی کیا تو یہ کر سکتا ہے کہ میرے بندے سے میری رحمت کو روک دے؟ اُس نے جواب میں اعتراف کیا کہ لَا يَا رَبِّ اے رب نہیں، اور اعتراف کیا کہ میں تیری رحمت کے دروازے کسی پر بند نہیں کر سکتا مگر اب اس اعتراف نے اسے کوئی فائدہ نہ دیا اور حق تعالیٰ نے فرشتوں کو حکم دیا کہ اِذْهَبُوا بِهِ اِلَى النَّارِ اسے کو جہنم میں لے جاؤ، اسے میں نہیں بخشا۔

اس حدیث شریف سے بظاہر یہ معلوم ہوتا ہے کہ گنہگاروں کے لیے بشارت ہے اور نیکوکاروں کے لیے وعید مگر ایسا نہیں ہے حقیقت یہ ہے کہ نیکی کرنے والے دو طرح کے ہوتے ہیں : ایک تو وہ ہوتے ہیں کہ نیکی کرنے سے اُن کے دل میں عجب اور غرور پیدا ہو جاتا ہے وہ اپنی نیکیوں پر گھمنڈ کرنے لگتے ہیں دوسروں کو حقارت آمیز نظر سے دیکھتے ہیں۔

اور بعض وہ ہوتے ہیں کہ نیکیوں سے اُن کے اندر پندار و غرور کا مرض نہیں پیدا ہوتا وہ نیکی کرنے کے باوصف خود کو دوسروں سے کمتر خیال کرتے ہیں۔ تو وہ نیکوکار جو دوسروں سے خود کو بہتر سمجھے، گناہوں سے پاک خیال کرے اُس میں تکبر و انا نیت ہو درحقیقت بہت بڑا گنہگار ہے کسی کو یہ حق نہیں پہنچتا کہ وہ اپنے بارے میں متقی اور صالح ہونے کا فیصلہ کرے قرآن کریم میں ارشاد ہے ﴿فَلَا تَزْكُوا اَنْفُسَكُمْ﴾ اپنے آپ کو پاک مت ٹھہراؤ تقدس اور پرہیزگاری کا دعویٰ نہ کرو کیونکہ ﴿هُوَ اَعْلَمُ بِمَنْ اَتَقَى﴾ وہی خوب جانتا ہے کہ متقی اور پارسا کون ہے اسی لیے حدیث شریف میں کسی کو جنتی یا جہنمی کہنے کی ممانعت آئی ہے۔

حضرت عثمان ابن مظعون رضی اللہ عنہ آقائے نامدار ﷺ کے صحابی اور رضاعی بھائی تھے، آپ جب مکہ سے ہجرت کر گئے تو آقائے نامدار ﷺ نے دوسرے صحابہ کی طرح آپ کو بھی ایک انصاری کے ساتھ کر دیا، اس انصاری کے گھر آپ نے نہایت پاکیزہ زندگی گزاری جب آپ کی وفات ہوئی تو جناب رسول اللہ ﷺ تشریف لائے آپ کو ان سے رضاعی بھائی ہونے کی وجہ سے بہت محبت تھی آپ نے تشریف لا کر ان کی پیشانی پر بوسہ دیا، انصاری کی عورت نے جن کے یہاں وہ مقیم تھے بہت تعریفی کلمات کہے ان کی زبان سے نکلا کہ اللہ نے تمہیں قابلِ اکرام مقام پر پہنچایا، آقائے نامدار ﷺ نے صحابیہ کے اس قول کو پسند نہ کیا اور فرمایا کہ تمہیں یہ کیسے پتہ چلا یہ تو خدا ہی جانتا ہے کہ کون کہاں ہے یا انبیاء کرام علیہم السلام کو اللہ تعالیٰ بتلا دیے تھے اس لیے کسی اُمّتی کو ایسی باتیں کرنی شریعت نے منع کر دی ہیں۔ ہاں یہ کہہ سکتے ہیں کہ جہاں تک ہم جانتے ہیں فلاں شخص نیک ہے، بزرگ ہے یا یہ دیکھا کہ کلمہ پڑھتے ہوئے جان دی ہے تو کہیں گے کہ ایمان پر خاتمہ ہوا ہے لیکن اللہ کے یہاں اس کے ساتھ کیا معاملہ ہو رہا ہے اس کا قطعی حال اللہ ہی کو معلوم ہے ہمیں سکوت کا حکم ہے حتیٰ کہ اگر کسی کو کشف سے معلوم ہو جائے تو بھی اُسے سکوت کرنا چاہیے اسے قطعی بات بھی نہیں سمجھا جا سکتا شریعتِ مطہرہ کی یہی تعلیم ہے۔

اور کافروں پر کسی کا نام لیے بغیر لعنت کرنی یا بدعا دینی جائز ہے مثلاً یہ بدعا کی جا سکتی ہے کہ اللہ تو کافروں پر لعنت فرما، اپنا غضب ان پر نازل فرما وغیر (جیسے قنوت نازلہ میں دعا مانگا کرتے ہیں کسی کا نام لے کر جائز نہیں)۔

مضمونِ حدیث پر یاد آیا حضرت تھانویؒ اپنے مریدین و معتقدین پر نہی عن المنکر کے سلسلہ میں بہت سختی کرتے تھے آپ فرماتے کہ میں سختی یہ سمجھ کر نہیں کرتا کہ یہ مجھ سے کم ہیں اور میں افضل ہوں بلکہ میں خود کو اُس چوڑھے کی طرح سمجھتا ہوں جسے بادشاہ کسی پر سختی کا حکم دے دے، چوڑھا اگرچہ اُس شخص سے جس پر سختی کرتا ہے اچھا نہیں ہوتا مگر بادشاہ کا حکم ہوتا ہے اس لیے سختی کرتا ہے۔

یاد رکھیں نصیحت اُس شخص کی موثر ہوتی ہے جو اپنے آپ کو بڑا اور دوسروں کو ذلیل نہ سمجھے، جو اپنے آپ کو افضل اور دوسروں کو گھٹیا سمجھ کر نصیحت کرتا ہے اُس کی نصیحت چنداں اثر نہیں رکھتی۔ انسان کو چاہیے کہ خود کو دوسروں سے کمتر سمجھے، دوسروں کو عزت کی نگاہ سے دیکھے، بڑے سے بڑے گناہگار سے بھی اپنے آپ کو برتر نہ سمجھے، ہو سکتا ہے وہ اپنے دل میں بارگاہِ خداوندی میں گڑگڑاتا ہو، ندامت کے آنسو بہاتا ہو اور خدا رحیم و رحمن سے اپنی خطائیں بخشواتا ہو اور اُس کے آنسو خداوندِ کریم کے دربار میں ناصح کی نیکیوں سے زیادہ قیمتی ہوں اس لیے کسی بدکار کو برائی سے منع کرنے کا طریقہ یہ ہے کہ اُسے برائی سے ضرور روکے، ڈانٹ ڈپٹ بھی کرے مگر اپنے دل میں ڈرتا بھی رہے اور اپنے عیوب پر بھی نظر رکھے اور اگر کوئی کہے کہ مجھے اندر عیب نظر نہیں آتا تو اس کی مثال ایسی ہے کہ جیسے کوئی اندھا ہو جائے اُسے یہ افسوس کرنا چاہیے کہ میری نظر کو کیا ہو گیا ہے میری عیب دیکھنے والی آنکھ ناکارہ ہو گئی ہے اور اندھا ہو گیا ہوں اُسے اس مرض سے بہت ڈرنا اور استغفار کرنا چاہیے۔

مذکورہ حدیث شریف میں جس نیکو کار کا ذکر ہے وہ اسی قسم میں سے تھا وہ اپنے آپ کو افضل و برتر سمجھتا تھا اُس میں تکبر اور بڑائی کا مرض موجود تھا اور یہی غرور و تکبر اُس کو لے ڈوبا اگر یہ شخص اُن نیکو کاروں میں سے ہوتا جو تکبر سے پاک ہوتے ہیں تو کبھی عذاب میں مبتلا نہ ہوتا کیونکہ ایسے لوگ جو خود بھی نیکی کریں اور دوسروں کو بھی نیکیوں پر آمادہ کریں سب سے بہتر اور افضل ہیں، قرآن میں ایسے ہی لوگوں کے متعلق فرمایا گیا ہے ﴿أُولَٰئِكَ هُمُ الْمُفْلِحُونَ﴾ ”یہی لوگ فلاح پانے والے ہیں“ آنحضرت ﷺ نے ایسے نیکو کاروں کی بہت تعریف فرمائی ہے۔ اس حدیث شریف کے اندازِ بیان ہی سے یہ معلوم ہوتا ہے کہ وہ نیکیوں پر مغرور تھا اور دوسرے ساتھی کو حقیر سمجھتا تھا، اسی وجہ سے اُس نے قسم کھا کر کہا اللہ کی قسم اللہ تجھے ہرگز نہیں بخشے گا اور تجھے ہرگز جنت میں داخل نہیں کرے گا، گویا خدا کی صفتِ رحمت کو محدود کرنے کا ٹھیکیدار بن گیا ورنہ کبھی ایسا کلمہ نہ کہتا۔ خدا کی رحمت سے مایوس ہونا یا کسی کو مایوس کرنا سنگین جرم ہے علاوہ ازیں وہ اپنے ساتھی کے عیوب کی تلاش میں رہتا اُس میں عیب جوئی اور تجسس کی بیماری بھی تھی، کسی کی عیب جوئی کرنی بدترین گناہ ہے شریعتِ مطہرہ نے تجسس

اور کھوج لگانے سے سختی سے روکا ہے، عام طور پر عیب جوئی کا مرض اُس میں پایا جاتا ہے جو اپنے آپ کو عیبوں سے پاک اور مبرا سمجھتے ہیں، یاد رکھیں جو شخص رات بھر عبادت کرے اور صبح اپنے آپ کو دوسروں سے اچھا اور افضل سمجھے اپنی شب بیداری پر فخر کرے اُس سے وہ شخص بہت اچھا ہے جو رات بھر سویا رہے اور صبح کو سونے، سستی اور نیکی نہ کرنے پر ندامت اور پشیمانی کا اظہار کرے کیونکہ حق تعالیٰ کو ندامت پسند ہے اور غرور ناپسند۔ ہاں یہ بات ضرور ملحوظ رکھیں کہ ان حدیثوں میں عموماً حقوق اللہ مراد ہیں حقوق العباد میں جو بندہ کمی زیادتی کرتا ہے تو اُسے اس بندہ سے بھی معافی لینی چاہیے اور خدا سے بھی۔

اللہ تعالیٰ ہمیں بد معاملگی، بد عملی اور غرور و تکبر سے پناہ میں رکھے اپنی بارگاہ میں گزر گزرنے کی توفیق بخشے اور صحیح نیکو کار بنائے، آمین۔ **وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ.**

(بحوالہ ہفت روزہ خدام الدین لاہور ۲۱ جون ۱۹۶۸ء)



جامعہ مدنیہ جدید کے فوری توجہ طلب ترجیحی امور

(۱) مسجد حامد کی تکمیل

(۲) طلباء کے لیے دائر الاقامہ (ہوسٹل) اور درس گاہیں

(۳) کتب خانہ اور کتابیں

(۴) پانی کی ٹینکی

ثواب جاریہ کے لیے سبقت لینے والوں کے لیے زیادہ اجر ہے۔ (ادارہ)